

## Jikteb is-Segretarju:

Is-Sur Saviour DIMECH



# Ġrajjet ta' 75 sena ilu

Il-kitba ta' dan l-artiklu hija msejsa fuq żewġ dokumenti ta' 75 sena ilu. Wieħed deher fil-ġurnal *The Malta Herald* u l-ieħor jinsab fl-arkivju tal-Knisja Arċipretali tal-Mosta.

### L-Ewwel Dokument

F'paġna 2 ta' *The Malta Herald* ta' nhar l-Erbgħa, 29 t'April 1925, dehret ittra lill-editur taht ir-ras "The Nicolò Isouard Band" iffirmata minn 'An Admirer'. Il-korrispondent jghidilna li kien hemm ċerimonja interessanti fil-Mosta il-Hadd ta' qabel. Iżda għalkemm l-ittra giet ippubblikata fid-29 t'April, ma nafux meta nkitbet u għalhekk ma nafux eżatt id-data ta' din l-okkażjoni. Nafu biss li kienet viċin hafna l-Għid il-Kbir li dik is-sena habat nhar it-12 t'April.

L-okkażjoni kienet il-prezentazzjoni lill-Banda ta' żewġ standardi ġodda li saru bid-donazzjonijiet tal-membri tas-Soċjetà. L-attività kollha ta' dak inhar bdiet b'marċ mill-Banda Nicolò Isouard matul Triq il-Kungress Ewkaristiku. Il-banda biż-żewġ standardi ġodda fuq quddiem imxiet qalb il-folla tan-nies. X'hin il-marċ wasal il-Pjazza, l-Arċipriet tal-Mosta, il-Wisq Reverendu Dun Pawl Mallia, hareġ mill-knisja u wara li għamel diskors addattat għall-okkażjoni, bierek iż-żewġ standardi. Imbagħad, il-bandisti, flimkien mal-membri tal-kumitat u ma' xi mistednin distinti, marru d-dar ta' l-Arċipriet fejn saritilhom bibita.

L-attività komplet bi programm mużikali fil-pjazza tal-knisja li kien jinkludi dawn is-siltiet mużikali: l-Overture 'Poet and Peasant' ta' Suppè,



Il-Wisq Reverendu Dun Pawl Mallia, Arcipriet tal-Mosta bejn l-1907 u l-1930.  
(ritratt: Ruben Chetcuti)

Selezzjoni mill-opra 'Andrea Chenier' ta' Giordano, is-Sinfonija 'Unfinished' ta' Schubert u 'Angelus' ta' Massenet.

Wara l-esekuzzjoni tal-Programm Mużikali, is-segretarju Cesareo Chetcuti, f'isem il-kumitat tas-Soċjetà, ipprezenta bukkett fjuri lill-Mro. Giovanni Vella bħala turija ta' apprezzament u gratitudni għall-interess tiegħu fil-Banda Nicolò Isouard.

Il-korrispondent ifahhar l-esekuzzjoni stupenda tal-banda u l-hila tas-Surmast żagħżuġh,

Giovanni Vella, b'riżultat ta' l-enerġija u l-entuzjażmu tiegħu. Isemmi l-fatt li snin qabel Mro. Vella kien beda l-istudji mużikali tiegħu fi hdan il-Banda Nicolò Isouard. Rimarka interessanti hija li aktar min-nofs il-hamsin bandist li kien hemm idoqqu, kien għallimhom il-mużika Mro. Vella f'dawn l-aħhar sentejn.

U hawn nixtieq nagħmel xi osservazzjonijiet. Irridu nżommu quddiem għajnejna li f'dawk iż-żminijiet l-biċċa l-kbira tal-baned kellhom il-bandisti tagħhom, u l-kiri tal-bandisti barranin kien limitat hafna. Bejn l-1914 u l-1922, il-Banda Nicolò Isouard kienet għaddiet minn żminijiet diffiċli hafna. Fl-aħhar tal-1922, Mro. Giovanni Vella kien ha d-direzzjoni tal-banda f'idejh u mill-ewwel beda jistinka biex isahhah lill-banda. Tant hu hekk li



Mro. Giovanni Vella f'żoghżitu, Surmast tal-Banda Nicolò Isouard bejn l-1922 u l-1954.

wara biss sentejn u ftit xhur naraw dan ir-riżultat. Ghandna madwar tletin bandist li tghallmu jdoqqu fi żmien relattivament qasir u flimkien mal-bandisti stabbiliti li baqghu jissieltu mad-destin tal-banda fiż-żminijiet diffiċli li semmejna, tawna programm mużikali li kiseb tant tifhir. Il-korrispondent jghidilna li fl-ahhar tal-programm kien hemm applaws qawwi mill-folla kbira li ngabret fil-pjazza tal-knisja. Bir-raġun kollu 'An Admirer' jaghti mertu kbir lis-Surmast Giovanni Vella u lil dawn il-bandisti.

### It-Tieni Dokument

Fil-*Liber Baptisatorum XIV*, paġna 152, li jinsab fl-Arkivju tal-Knisja tal-Mosta, insibu li nhar id-19 ta' Lulju 1925 saret Ordinazzjoni Saċerdotali fil-Knisja tal-Mosta.

Dakinhar, l-Arċisqof ta' Malta - l-Eċċellenza Tiegħu Mons. Dom Mauro Caruana OSB, meghjun minn Mons. Dun Pawl Vella Mangion, Mons. Dun Ġużepp Pietru Agius u l-Mons. Penitenzier tal-Katidral, Dun Anton Vella, ghamel il-funzjoni ta' l-Ordinazzjoni Saċerdotali lil seba' djakni li ġew ordnati saċerdoti ġodda. Dawn kienu: Dun Anton Farrugia (Mosta), Dun Ġwann Mallia Tabone (Mosta), Kan. Dun Ċesarin Attard (Żejtun), Dun Emanuel Camilleri (Żejtun), Dun Ġorġ Scicluna

(Qormi), Dun Nerik Mahoney (Senglea) u Dun Karm Farrugia (Valletta).

Din l-Ordinazzjoni ġabet ferh kbir fost il-kleru u l-poplu tal-parroċċa tal-Mosta. Dan jixhduh il-wirja ta' fidi, l-imhabba, il-ferh u r-rispett li bihom ġie milqugh l-Arċisqof mill-poplu kollu. It-tfal ta' l-Oratorju Qalb ta' Ġesù xerrdu l-fjuri fit-toroq minfejn ghadda l-Arċisqof u l-Banda Nicolò Isouard daqqet l-Innu Pontifiċju.

Wara li l-funzjoni ta' l-Ordinazzjoni giet fi tmiemha, l-Arċisqof bierek żewġ standardi ġodda tas-Soċjetà Nicolò Isouard. Wiehed kien tal-Papa (isfar u abjad), u l-iehor tal-Gran Brittanja. Kif spicċa dan kollu, l-Arċisqof mal-Monsinjuri, il-kleru kollu u l-kumitat tal-Banda Nicolò Isouard marru d-dar ta' l-Arċipriet b'radd il-hajr lill-Mons. Arċisqof u xorbu bis-sahha tiegħu. Min-naha tiegħu, l-Arċisqof ta l-Barka Pastoralis lil dawk preżenti.

### Erba' Standardi Ġodda

Minn dawn iż-żewġ dokumenti li semmejna johroġ ċar li fl-1925 saru erba' standardi ġodda għall-Banda Nicolò Isouard. Nistgħu niehdu xi tagħrif dwar l-istandardi tas-Soċjetà minn xi ritratti antiki. Fir-ritratti tal-Banda Nicolò Isouard li ttiehdu fl-1911 u fl-1912 u mir-ritratti tal-Kungress Ewkaristiku tal-1913, insibu li mal-banda kien ikun hemm il-Bandalora tas-Soċjetà li saret fl-1906 u



L-Eċċellenza Tiegħu Mons. Dom Mauro Caruana O.S.B., Arċisqof ta' Malta bejn l-1915 u l-1943.

erba' standardi. Dawn kienu *ta' Malta, tal-Papa, tal-Madonna* u dak *Imperjali*, magħruf bhala 'tar-Re'. Dawn l-erba' standardi qodma spiċċaw għal kollox. Iżda l-erba' kruċetti tagħhom għadhom merfugħa f'wahda mill-vevtrini fil-Każin. Il-kruċetta ta' l-istandard *ta' Malta* kienet is-Salib tal-Kavallieri. Dik ta' l-istandard *tal-Papa* kienet Trerenju b'żewġ imfietah jistrieħu fuq imhadda b'erba' ġmiemen. *Tal-Madonna* kienet stilla b'sitt ponot u bir-raġġi. Ta' l-istandard *tar-Re* kienet l-aktar wahda elaborata. Kienet tikkonsisti f'kuruna b'disinn li jixxiebah hafna max-xogħol tal-filigranu u xettru jistrieħu fuq imhadda b'erba' ġmiemen.

Jidher għalhekk li fl-1925 l-istandardi l-qodma, li semmejna, kellhom jinbidlu u saru l-erba' l-ġodda li jissemew f'dawn id-dokumenti. Fir-ritratt tal-Banda Nicolò Isouard li ttiehed fl-1931, insibu l-istess bandalora li saret fl-1906 u erba' standardi. Dak *ta' Malta* bl-arma tal-Mosta fuqu, *tal-Papa, tal-Madonna* bin-*Nome di Maria* u l-iehor *tal-Gran Brittanja*. Hija haġa ċerta li dawn l-erba' standardi huma dawk li saru fl-1925. *Il-Malti, tal-Papa* u *tal-Madonna* għandhom rispettivament l-istess kruċetti li kienu jintużaw għall-istandardi l-qodma. Dak *Ingliż* saritlu kruċetta ġdida forma ta' labarda. B'hekk, il-kruċetta ta' l-istandard *tar-Re* ma ntuzatx aktar. Bhal ta' qabilhom, dawn l-erba' standardi



*Il-kruċetta ta' l-Istandard Imperjali li kellha s-Soċjetà Nicolò Isouard. Saret madwar mitt sena ilu. (ritratt: Victor B. Caruana)*

kienu kbar hafna.

Nerġgħu niġu għall-informazzjoni li nsibu fid-dokumenti li semmejna. Mela f'April tal-1925, iżżanznu żewġ standardi. '*An Admirer*' jgħidilna li kienu żewġ standardi sbieħ hafna. Kollox jindika li wiehed minnhom kien *il-Malti* (abjad u ahmar) li kellu l-arma tal-Mosta impittra fin-nofs. Il-pendent tiegħu wkoll kien iddekorat bil-pittura. L-iehor kien *tal-Madonna*. Standard ikhal bin-*Nome di Maria* mpittra fin-nofs. Kellu l-pendent iddekorat bil-pittura wkoll. Il-pittura ta' dawn iż-żewġ standardi kienet saret mis-Sur Rafel Caruana Dingli, li miet fl-1927. Ghalkemm f'hafna partijiet minnhom huma mżarrtin, dawn iż-żewġ standardi għadhom merfugħin fil-Każin.

Fid-19 ta' Lulju tal-1925 iżżanznu ż-żewġ standardi l-oħra. *Tal-Papa* kien isfar u abjad mingħajr l-ebda dekorazzjoni, iżda kellu l-frenza tad-deheb. L-istandard *Ingliż* sar flok dak *Imperjali* u t-tnejn johduna lura fl-istorja meta Malta kienet kolonja Ingliża. Sfortunatament minn dawn iż-żewġ standardi ma fadal xejn għajr il-pendenti tagħhom.

## Il-Banda fl-1931

'*An Admirer*' semma li fl-1925, il-Banda Nicolò Isouard kien fiha hamsin bandist u aktar minn nofshom bdew idoqqu wara l-1922. Fir-ritratt tal-banda ta' l-1931 jidhru erbgha u hamsin bandist. Minnhom tmienja biss jidhru fir-ritratti tal-banda ta' l-1911 u l-1912. Dan ma jfissirx li kien hemm sitta u erbghin li nghanqu mal-banda bejn l-1922 u l-1931. Jista' jkun li kien hemm xi bandisti li bdew idoqqu fiż-żminijiet diffiċli ta' bejn l-1914 u l-1922. Jista' jkun ukoll li kien hemm xi bandisti li kellhom jaqtgħu mill-banda minhabba l-emigrazzjoni jew għal xi raġuni oħra u imbagħad reġgħu lura u ssieħbu fil-banda. Iżda hija haġa ċerta li l-hafna bandisti żgħażaġh li jidhru fir-ritratt tal-Banda Nicolò Isouard tal-1931, kollha hadu t-tagħlim muzikali mingħand is-Surmast Giovanni Vella. Mhux ta' b'xejn li s-Surmast Ġanni Vella għadu jissemma sa llum, u kienet deċiżjoni li għandha sinifikat qawwi meta fil-Mosta ssemmiet triq għas-Surmast Ġanni Vella.

## Hajr:


Is-Sur Joe Catania għall-informazzjoni li għaddieli dwar l-ittra fil-gurnal '*The Malta Herald*',

Dun Salv Magro għall-informazzjoni mill-Arkivju tal-Knisja tal-Mosta,

Is-Sur Charlie Schembri li kien strumentali biex ksibt l-informazzjoni mingħand Dun Salv Magro.



Standard ikhal bin-nome di Maria, li sar fl-1925. Jidher ukoll il-pendent dekorat. (ritratt: Ruben Chetcuti)



L-Istandard Malti bl-arma tal-Mosta li sar fl-1925. Fuq ix-xellug jidher il-pendent ta' l-istandard. (ritratt: Ruben Chetcuti)

**The Foto Studio** INDEPENDENCE AVE,  
MOSTA  
TEL 438825 / 09491222

*Your Elegance Blended With Our Imagination*

**STILL AND VIDEO PHOTOGRAPHY FOR WEDDINGS AND OTHER EVENTS. DIGITAL MANIPULATION AND RESTORATION OF OLD AND DAMAGED PHOTOS. THIR PHOTOS, ENLARGMENTS ON CANVAS(TILA), ALBUMS, SILVER PLATED FRAMES & CAMERAS. PHOTO SESSIONS STUDIO & OUTDOOR. FREE WEDDING ALBUM UPON BOOKING YOUR WEDDING ON THE REMAINING OPEN DATES OF 2001.**